

Dünyanın nüfuzlu media orqanlarının ölkəmizə marağı böyükdür

Azərbaycan Prezidenti müsahibələrində global siyasi proseslərlə bağlı dəyərli fikirlər söyləyir, dəqiq proqnozlar verir

Dünyanın ən aparıcı, ən nüfuzlu media orqanları Prezident İlham Əliyevdən müsahibə götürməyə çan atırlar. Demək olar ki, artıq bu, ənənə şəklini alıb. Təbii ki, bu da səbəbsiz deyil. Çünki dövlətimizin başçısı müsahibələrində dünyada gedən global siyasi proseslər, ölkəmizin yürütdüyü daxili və xarici siyasət, həmçinin digər məsələlərlə bağlı dəyərli fikirlər söyləyir, dolğun məlumatlar səsləndirir, qısa müddətdən sonra təsdiqini tapan aydın, dəqiq proqnozlar verir.

Prezident İlham Əliyev bu il yanvarın 20-də Davosa səfəri zamanı dünyanın ən nüfuzlu media orqanlarından biri olan Çinin China Global Television Network telekanalına müsahibə verib. Əvvəlki vaxtlarda olduğu kimi, dövlət başçımızın bu müsahibəsi də dünyada böyük maraqla qarşılanıb. Çünki Prezident həm iki ölkə arasındakı qarşılıqlı iqtisadi əməkdaşlığa, həm bu gün dünyamızı narahat edən global xarakterli mühüm məsələlərə aydınlıq gətirib, həm də ölkəmizin hədəflərini açıqlayıb, iqtisadi gücünü hərtərəfli şərh edib, yaxın gələcəkdə görülcək işlərin beynəlxalq əhəmiyyətinə toxunub.

Müsahibəsində Azərbaycan-Çin münasibətləri haqqında ətraflı danışan dövlətimizin başçısı ölkəmizin Pekinlə münasibətlərə böyük diqqət yetirdiyini xüsusi olaraq vurğulayaraq deyib ki, ötən il Çin və Azərbaycan rəsmi olaraq strateji tərəfdaş oldular. "Ötən yay mənim Çinin sədri ilə görüşümdən sonra strateji tərəfdaşlıq üzrə müvafiq bəyannamə qəbul edildi və bu, bizim ikitərəfli əlaqələrdə çox mühüm siyasi addımdır. Strateji tərəfdaşlıq çox yüksək səviyyəli qarşılıqlı etimad, əməkdaşlıq deməkdir və biz təkcə Ümumdünya Ticarət Təşkilatına deyil, müxtəlif beynəlxalq təşkilatlara qoşulma məsələsi daxil olmaqla Çin ilə tərəfdaşlığımızın genişləndirilməsini arzulayırıq. Şanxay Əməkdaşlıq Təşkilatına gəldikdə, ölkəmizin statusu müşahidəçi deyil, dialoq üzrə tərəfdaşdır. Bu, həmin beynəlxalq təşkilatla daha da yaxın olmaq üçün güclü qarşılıqlı iradənin nümayişidir. Əlbəttə ki, beynəlxalq təşkilatlarla işləyəndə və ya onlarla daha yaxın olmaq istəyəndə siz təşkilatın tərkibinə, üzv ölkələrinə nəzər salırsınız.

Şanxay Əməkdaşlıq Təşkilatının və BRICS-in bütün üzv dövlətlərinin Azərbaycanla çox yaxşı və dost münasibətləri var. Bundan başqa, bizim coğrafi mövqeyimiz, Cənubi Qafqaz və Xəzər regionunda vahid məqsədlərə töhfəmiz nöqteyi-nəzərindən əhəmiyyətli olacaq. Əlbəttə ki, Çin və Mərkəzi Asiya ölkələri ilə üzərində fəal iş apardığımız məsələlər, həmçinin bağlılıq layihələridir. Çünki Azərbaycan artıq müasir nəqliyyat infrastrukturunu ilə Şərqdən Qərbə gedən yol üzərində yerləşir. Beləliklə, biz praktiki nəticələr nöqteyi-nəzərindən çoxlu töhfə verə bilirik".

Prezident İlham Əliyev müsahibəsi zamanı ölkəmizdə iqtisadiyyatın qurulmasından, inkişafından və yoxsulluq səviyyəsinin aşağı endirilməsindən də ətraflı söz açaraq deyib: "Zənnimcə, Azərbaycanın müxtəlif mühitlərdə özünü rahat hiss etməsinin əsas amillərindən biri ondan ibarətdir ki, biz özərimizə düşənlərlə əlaqədar artıq xeyli iş görmüşük. Biz sabit iqtisadiyyat qurmuşuq, sabit siyasi sistemimiz var, insanların yaşayış səviyyəsini yaxşılaşdırın çoxlu sosial proqramlar həyata keçiririk, yoxsulluq səviyyəsini təxminən 5 faizə endirməyə nail olmuşuq və müxtəlif beynəlxalq aktorlarla güclü tərəfdaşlıq və əlaqələrlə biz müəyyən vasitəçi rolunu oynayırıq".

Dövlətimizin başçısı daha sonra bu istiqamətdə görülən işlərdən, iqtisadi sahədə əldə olunan uğurlardan bəhs edərək deyib ki, biz özümüzü daxili işlərə müdaxilədən qorumağa müvəffəq olduq. Lakin heç də hər bir ölkə bunu etmək üçün potensiala malik deyil. Əgər ölkə iqtisadi cəhətdən asılıdırsa, o zaman sözsüz ki, onun müqavimət göstərmək və öz milli maraqlarını müdafiə et-



mək üçün daha az imkanı olacaq. İqtisadiyyat hər şeyin əsası təşkil edir. İdeologiya, iqtisadiyyat və milli ideyalar - bunlar hamısı birlikdə Azərbaycanı bizim layiq olduğumuz yerə gətirib çıxardı.

Dövlətimizin başçısı Çin televiziyasına müsahibəsində bir çox vacib məqamlarla yanaşı, ABŞ-Azərbaycan əlaqələrindən də danışdı. Bildirib ki, biz Prezident Trampın ABŞ-yə rəhbərlik etdiyi zamanı xatırlayırıq və son 4 ildə Bayden administrasiyasının Azərbaycana ədalətsiz yanaşması səbəbindən əlaqələrimizin tamamilə kəsilməsindən fərqli olaraq, bizim əlaqələrimiz çox uğurla inkişaf edirdi. Beləliklə, Prezident Trampın birgə işləməklə bağlı əvvəlki təcrübəmiz çox müsbət idi. Biz gözləyirik ki, ABŞ-Azərbaycan münasibətlərində itirilmiş illər hesab etdiyimiz bu 4 il artıq tarixə qovuşacaq və biz yenidən başlayacağıq.

Prezident İlham Əliyev müsahibəsi zamanı jurnalistin liderlik amili ilə bağlı sualını özünəməxsus şəkildə cavablandıraraq deyib: "Liderlik, əlbəttə ki, böyük bir məsuliyyətdir və ən önəmlisi ondan ibarətdir ki, lider həmişə öz xalqına, öz əhalisinə münasibətdə ədalətli olmalıdır. Heç vaxt xalqına yalan danışmamalısan və xalq bunu yüksək qiymətləndirəcək. Bəzən müəyyən siyasi səbəblər üzündən hakimiyyətə atan liderlər çoxlu vədlər verir və sonra onları yerinə yetirmir və bu da məyusluğa, inamsızlığa gətirib çıxarır. Bu, dünyanın müxtəlif yerlərində siyasi böhrana gətirib çıxarır".

Dövlətimizin başçısı özünün illər ərzində qazandığı təcrübədən, xalqına, dövlətinə göstərdiyi sədaqətli xidmətdən də nümunə gətirərək bildirib ki, bizə gəldikdə, iyirmi ildən artıq müddət ərzində mən həmişə Azərbaycan xalqına həqiqəti söyləmişəm. Bu həqiqətin müsbət və ya mənfi

olmasından asılı olmayaraq. Həmişə xalqıma biz ədaləti bərpa edəcəyik söyləmişəm və xalqım da mənə inanıb. 17 il hakimiyyətdə olandan sonra biz, nəhayət, vəd etdiklərimizi yerinə yetirdik və suverenliyimizi, ərazi bütövlüyünü və ləyaqətimizi bərpa etdik. Beləliklə, ictimaiyyətin dəstəyini əldə etmək istəyən liderlərə məsləhətim o olardı ki, həmişə həqiqəti söyləyin və beynəlxalq təzyiqdən, beynəlxalq mediadan asılı olmayaraq, haqqınızda nə dediklərimdən, sizi necə adlandırdıqlarından, sizi necə təhqir etmələrindən asılı olmayaraq, ölkəniz üçün doğru olanı edin. Beləliklə, siz özünüz və ölkəniz uğur qazanmış olacaqsınız.

Prezident İlham Əliyev müsahibəsində dünyada baş verən müharibələrin səbəblərinə də aydınlıq gətirərək deyib: "Bizim mövqeyimiz ondan ibarətdir ki, əgər hər bir ölkə diqqətini, sadəcə, öz gündəminə yönəltmə, başqa ölkənin işlərinə müdaxilə etməyə çalışmasa, münaqişələr, naraazlıqlar, müharibələr olmaz. Bütün dünyada hələ də qeyri-sabit vəziyyətin olmasının və qan tökülməsinin yeganə səbəbi ondan ibarətdir ki, imperialist keçmiş olan ölkələr, sadəcə olaraq, müdaxilə etməyə, dominantlıq etməyə, diktə etməyə davam etmək istəyir və bu, təbii olaraq, müqavimətə gətirib çıxarır".

Dövlət başçımızın Çinin China Global Television Network telekanalına müsahibəsi zamanı səsləndirdiyi bir-birindən dəyərli fikirlər Azərbaycan-Çin iqtisadi əlaqələrinin, qarşılıqlı münasibətlərin daha da genişlənməsini sürətləndirəcək. Həmçinin dünyanın aparıcı ölkələri, nüfuzlu beynəlxalq təşkilatları Azərbaycanı daha da yaxından tanıyacaq, ölkəmizin iqtisadi gücünü, qüdrətini və arxada qalan illər ərzində həmişə xalqına həqiqəti söyləyən Prezident İlham Əliyevin rəhbərliyi altında qazandığı uğurlarını yaxından izləyəcək.

Vahid MƏHƏRRƏMOV,
"Azərbaycan"